

മി. സ്പീക്കർ: റൂൾ 50 എടുക്കുന്നതിനുമുമ്പ് ചെയറിന് ഒരു കാര്യം സഭയുടെ ശ്രദ്ധയിൽപ്പെടുത്താനുണ്ട്.

ചട്ടം 52 - പ്രമേയം അവതരിപ്പിക്കുന്നതിനുള്ള അവകാശത്തിന്മേൽ

നിയന്ത്രണങ്ങൾ

പൊതുപ്രാധാന്യമർഹിക്കുന്നതും നിയതവും ആയ അടിയന്തരസംഗതിയുടെ ചർച്ചയ്ക്ക് സഭ നിർത്തിവയ്ക്കുന്നതിന് പ്രമേയം അവതരിപ്പിക്കുവാനുള്ള അവകാശം ഇനി പറയുന്ന നിയന്ത്രണങ്ങൾക്ക് വിധേയമായിരിക്കുന്നതാണ്.

അതായത്:-

(i) ഒരേ യോഗത്തിൽ അങ്ങനെയുള്ള ഒന്നിലധികം പ്രമേയങ്ങൾ അവതരിപ്പിക്കുവാൻ പാടില്ല;

(iv) ഒരേ സമ്മേളനത്തിൽ ചർച്ച ചെയ്ത ഒരേ സംഗതിയെപ്പറ്റിയുള്ള ചർച്ച ആ പ്രമേയം വഴി പുനരാലോചിക്കാൻ പാടില്ല ;

ചട്ടപ്രകാരം മാത്രമേ ചെയറിന് പ്രവർത്തിക്കാൻ സാധിക്കുകയുള്ളൂ എന്ന് അംഗങ്ങൾ ഓർമ്മിക്കുന്നത് നല്ലതായിരിക്കും.

ഈ സഭാസമ്മേളനം ആരംഭിച്ചതുമുതൽ ഒരേ വിഷയത്തിന്മേൽ

(ബഹളം)..... ചെയറിന്റെ നിലപാടാണ് പറയുന്നത്. ഞാൻ പറഞ്ഞുവരുന്നത്

പൂർത്തീകരിക്കാൻ അനുവദിക്കൂ. ചട്ടമാണ് ഞാൻ ഉദ്ധരിക്കുന്നത്, ചട്ടം ഓർമ്മപ്പെടുത്തുകയാണ് ചെയ്യുന്നത്.(ബഹളം)..... ഒരേ വിഷയത്തിന്മേൽ നാലാമത്തെ തവണയാണ് അടിയന്തരപ്രമേയത്തിന് നോട്ടീസ് നൽകിയിരിക്കുന്നത്. അത് ആശാസ്യകരമായ ഒരു കാര്യമല്ല എന്ന് സഭയെ അറിയിക്കുന്നു. എങ്കിലും ചെയർ അടിയന്തരപ്രമേയത്തിന് അനുമതി നൽകുകയാണ്.

റൂൾ 50.....(ബഹളം).....ദയവായി അംഗങ്ങൾ സീറ്റിലിരിക്കണം.

നടപടിക്രമങ്ങൾക്കും ചട്ടങ്ങൾക്കും വിധേയമായിട്ടാണ് സഭയുടെ നടത്തിപ്പ് എന്ന് എല്ലാവരും ഓർമ്മിക്കുന്നത് നല്ലതാണ്. ദയവായി അംഗങ്ങൾ സീറ്റിലിരിക്കണം.

.....(ബഹളം).....പ്ലീസ്.....പ്ലീസ്..... ഈ ചട്ടം

ഓർമ്മപ്പെടുത്തിക്കൊണ്ട് അടിയന്തരപ്രമേയത്തിന് അനുമതി നൽകുകയാണ്.

പ്ലീസ്.....പ്ലീസ്.....

അടിയന്തരപ്രമേയം

സ്വാശ്രയ വിദ്യാഭ്യാസ കൊള്ള

മി. സ്പീക്കർ: സ്വാശ്രയ വിദ്യാഭ്യാസ കൊള്ളക്കെതിരെ

നിയമസഭാകവാടത്തിൽ എം.എൽ.എ.മാർ ആരംഭിച്ച നിരാഹാരസമരം രണ്ടാം ദിവസത്തിലേക്ക് കടക്കുകയാണ്. സംയുക്ത കൗൺസിലിംഗ് അനുവദിച്ചു

ഹൈക്കോടതി വിധിക്കെതിരെ സുപ്രീം കോടതിയിൽ അപ്പീൽ നൽകാതെയും കേസ് സുപ്രീം കോടതി പരിഗണിച്ചപ്പോൾ കക്ഷി ചേരാതെയും സ്വകാര്യ മാനേജ്മെന്റിന്റെ വാദഗതിയെ പിന്തുണയ്ക്കാനും ഈ വർഷം സംസ്ഥാന സർക്കാർ അനുവദിച്ച അന്യായമായ ഫീസ് വർദ്ധനവിനെതിരെ വ്യാപകമായ പരാതി ഉണ്ടായിട്ടും ഫീസ് കുറയ്ക്കാൻ നടപടികൾ സ്വീകരിക്കാൻ തയ്യാറാകാത്തതുമൂലം ഉളവാക്കിയുള്ളതായി പറയപ്പെടുന്ന ഗുരുതരമായ സ്ഥിതിവിശേഷത്തെക്കുറിച്ച് ഇന്നത്തെ സഭാനടപടികൾ നിർത്തിവെച്ച് ചർച്ചചെയ്യണമെന്നാവശ്യപ്പെട്ട് സർവ്വശ്രീ സണ്ണി ജോസഫ്, വി. കെ. ഇബ്രാഹിം കുഞ്ഞ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

സ്വാശ്രയ വിദ്യാഭ്യാസ കൊള്ള

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, ബഹുമാനപ്പെട്ട സ്പീക്കർ പറഞ്ഞതുപോലെ, ഈ വിഷയം സഭ ചർച്ച ചെയ്തതാണ്. എങ്കിലും അടിയന്തരപ്രമേയം അവതരിപ്പിച്ച സ്ഥിതിക്ക് ഞാനതിന്റെ വസ്തുതകൾ വ്യക്തമാക്കുകയാണ്. സർക്കാർ ഈ കേസിൽ സുപ്രീം കോടതിയിൽ കക്ഷി ചേർന്നില്ല എന്നാണ് ഇവിടെ പറഞ്ഞത്. സർക്കാർ സുപ്രീം കോടതിയിൽ കക്ഷി ചേർന്നു. കേരള സംസ്ഥാനമാണ് ഏകീകൃത കൗൺസിലിംഗിനുവേണ്ടി

രാജ്യത്ത് ആദ്യമായി ആവശ്യപ്പെട്ടത്. അതിനാവശ്യമായ നടപടിക്രമങ്ങളുമായി മുന്നോട്ടുപോകാൻ തയ്യാറായപ്പോഴാണ് മാനേജ്മെന്റ് സർക്കാരുമായുള്ള ഫീസ് സംബന്ധിച്ച ചർച്ച അവസാനിപ്പിച്ചുകൊണ്ട് ഹൈക്കോടതിയിൽ കേസ് ഫയൽ ചെയ്തത്. മുഴുവൻ സീറ്റിലും മാനേജ്മെന്റിന് കൗൺസിലിംഗ് നടത്താവുന്നതാണെന്ന് ഹൈക്കോടതി അനുകൂലവിധി പ്രസ്താവിച്ചു. ഇതുസംബന്ധിച്ച് എന്തുകൊണ്ട് സുപ്രീം കോടതിയിൽ അപ്പീൽ നൽകിയില്ല എന്നുള്ളത് കഴിഞ്ഞ ദിവസം സഭയിൽ ഞാൻ വ്യക്തമാക്കിയതാണ്. നവംബർ 30-നുള്ളിൽ അലോട്ട്മെന്റ് പൂർത്തിയാക്കണം. അലോട്ട്മെന്റ് അലങ്കോലപ്പെടുന്നത് കുട്ടികൾക്കും രക്ഷിതാക്കൾക്കും വലിയ മാനസിക സമ്മർദ്ദവും മറ്റ് നഷ്ടവും ഉണ്ടാക്കുന്ന വസ്തുതയായിരിക്കും. അതിനാൽ മാനേജ്മെന്റുകളുമായി ചർച്ച നടത്തി ഫീസ് സംബന്ധിച്ച് ധാരണയാവുകയും അതിന്റെ അടിസ്ഥാനത്തിൽ അലോട്ട്മെന്റ് പൂർത്തിയാക്കുകയും ചെയ്യുക എന്ന നടപടിയാണ് സംസ്ഥാന സർക്കാർ സ്വീകരിച്ചിട്ടുള്ളത്. മദ്ധ്യപ്രദേശ്, കർണ്ണാടക തുടങ്ങിയ സംസ്ഥാനങ്ങളിൽ അലോട്ട്മെന്റ് പൂർത്തിയായിട്ടില്ല; മാനേജ്മെന്റുകളുമായി സാധാരണക്കാർക്ക് അനുകൂലമായൊരു കരാർ ഉണ്ടാക്കാൻ അവിടത്തെ സർക്കാരിന് സാധിച്ചിട്ടില്ല. അവിടെ മാനേജ്മെന്റുകൾ തങ്ങൾക്ക് ഇഷ്ടമുള്ള ഫീസ് ഈടാക്കുകയാണ്. കേരളത്തിലേതുപോലെ 25,000/- രൂപയ്ക്കും

2,50,000/- രൂപയ്ക്കുള്ള ഫീസ് നിരക്കിൽ പഠിക്കുന്നതിനുള്ള സാധ്യത അവിടത്തെ സാധാരണക്കാരായ കുട്ടികൾക്ക് മാനേജ്മെന്റിന്റെ ഭാഗമായുള്ള കോളേജുകളിൽ ഉണ്ടാക്കിയിട്ടില്ല. അങ്ങനെയുള്ള സ്ഥിതി നിലനിൽക്കുമ്പോഴാണ് കേന്ദ്ര ഗവൺമെന്റ് ഇടപെടുകയും ഏകീകൃത കൗൺസിലിംഗാണ് നയമെന്ന് വ്യക്തമാക്കുകയും ചെയ്തു. അതനുസരിച്ച് സുപ്രീം കോടതിയിൽ കേസ് വന്നപ്പോൾ ഉടൻതന്നെ നിയമവിദഗ്ദ്ധരുമായി ബന്ധപ്പെടുകയും സംസ്ഥാന സർക്കാരിന്റെ കാര്യങ്ങൾ വ്യക്തമാക്കാൻ സീനിയർ അഡ്വക്കേറ്റായ അഡ്വക്കേറ്റ് ജെ.ജി. ഗുപ്തയെയും സ്റ്റാന്റിംഗ് കൗൺസിൽ അഡ്വക്കേറ്റ് പ്രകാശിനെയും ഹാജരാക്കിയത്. അവർ സർക്കാരിന്റെ കാര്യങ്ങൾ സുപ്രീം കോടതിയിൽ വ്യക്തമാക്കുകയുണ്ടായി. സഭയെയും നാട്ടുകാരെയും തെറ്റിദ്ധരിപ്പിക്കുന്ന കാര്യങ്ങളാണ് അടിയന്തരപ്രമേയത്തിൽ പറയുന്നത്. ഇതിന്റെ ഒപ്പത്തിനൊപ്പമായിരുന്നു അമൃത ഡീംഡ് യൂണിവേഴ്സിറ്റി. നീറ്റ്-മെരിറ്റ് അനുസരിച്ച് അവരുടെ അലോട്ട്മെന്റ് വരുന്നില്ലെന്നു വന്നപ്പോൾ അവർക്കെതിരായി ഈ ഗവൺമെന്റ് സുപ്രീം കോടതിയിൽ എസ്.എൽ.പി. ഫയൽ ചെയ്യുകയുണ്ടായി. അമൃത ഡീംഡ് യൂണിവേഴ്സിറ്റിക്കെതിരായ സർക്കാരിന്റെ എസ്.എൽ.പി.യും ഏകീകൃത കൗൺസിലിംഗ് നീറ്റിൽനിന്നും വേണമെന്നാവശ്യപ്പെട്ടുകൊണ്ടുള്ള കേന്ദ്ര

ഗവൺമെന്റിന്റെ ഹർജിയുമെല്ലാം ഒരുമിച്ചാണ് സുപ്രീം കോടതി പരിഗണിച്ചത്. ആ ഘട്ടത്തിൽ അമൃത ഡീംഡ് യൂണിവേഴ്സിറ്റിക്കെതിരായി ഫയൽ ചെയ്ത എസ്.എൽ.പി.യുടെ ഭാഗമായി ഈ ഗവൺമെന്റിന്റെ നയം വ്യക്തമാക്കുന്ന വിശദമായ സ്റ്റേറ്റ്മെന്റ് കോടതിയിൽ കൊടുത്തിട്ടുണ്ട്. സർക്കാർ ഏകീകൃത കൗൺസിലിംഗിനുവേണ്ടി കൊടുത്തപ്പോൾ ഹൈക്കോടതി അത് റദ്ദ് ചെയ്തുവെന്നും സർക്കാർ ഇപ്പോഴും ഏകീകൃത കൗൺസിലിംഗിനുവേണ്ടിയാണ് നിലകൊള്ളുന്നതെന്നും വളരെ വ്യക്തമായി സർക്കാർ സുപ്രീം കോടതിയിൽ വ്യക്തമാക്കിയിട്ടുണ്ട്. സുപ്രീം കോടതിയിൽ കേന്ദ്ര ഗവൺമെന്റ് കൊണ്ടുവന്ന കേസ്സ് ഫീസ് സൂക്ചറുമായി ബന്ധപ്പെട്ടതല്ല, ഏകീകൃത കൗൺസിലിംഗുമായി ബന്ധപ്പെട്ടതാണ്. സർക്കാർ മാനേജ്മെന്റുമായി ചർച്ച നടത്തി ജനങ്ങൾക്ക് ഉപകാരപ്രദമായ ഒരു എഗ്രിമെന്റ് ഉണ്ടാക്കിയിട്ടുണ്ടെന്നും ആ എഗ്രിമെന്റിൽ 20 കോളേജുകൾ ഒപ്പുവെച്ചിട്ടുണ്ടെന്നും, അതിൽ കഴിഞ്ഞ തവണത്തേക്കാൾ 350 മെറിറ്റ് സീറ്റുകൾ കൂടുതൽ കിട്ടിയിട്ടുണ്ടെന്നും, പ്രസ്തുത മെറിറ്റ് സീറ്റിൽ 25,000-ത്തിനും 2,50,000-ത്തിനും പഠിക്കാൻ കഴിയുന്ന കുട്ടികളുടെ എണ്ണം ഇതാണെന്നുമൊക്കെ കാണിച്ചുകൊണ്ട് സംസ്ഥാന സർക്കാർ സുപ്രീം കോടതിയെ ബോധ്യപ്പെടുത്തിയതിന്റെ അടിസ്ഥാനത്തിലാണ് ഈ വർഷം സംസ്ഥാന സർക്കാർ

മാനേജ്മെന്റുമായി ഉണ്ടാക്കിയ എഗ്രിമെന്റ് സാധുവാണെന്നും അതനുസരിച്ച് നടത്തിയ അലോട്ട്മെന്റ് സാധുവാണെന്നും സുപ്രീം കോടതി വിധി പ്രസ്താവിച്ചിരിക്കുന്നത്. പിന്നെ എന്തിനാണ് നിരാഹാരസമരം തുടരുന്നതെന്ന് ഞങ്ങൾക്ക് മനസ്സിലാകുന്നില്ല. ഇതാണ് ഇവിടെ ഉണ്ടായിട്ടുള്ളത്. അതുകൊണ്ട് വളരെ വ്യക്തമായിട്ടുള്ള ഒരു നയമാണ് സംസ്ഥാന സർക്കാരിന്റെ ഭാഗത്തുനിന്ന് ഇത്തവണ അലോട്ട്മെന്റുമായി ബന്ധപ്പെട്ടുണ്ടായിട്ടുള്ളത്. ഏകീകൃത കൗൺസിൽ സർക്കാർ അംഗീകരിക്കുന്നുവെന്നും അടുത്ത വർഷം മുതൽ ഏകീകൃത കൗൺസിലിംഗാണ് കേരളത്തിൽ നടത്തുക എന്നും സുപ്രീം കോടതിമുമ്പാകെ സർക്കാർ വ്യക്തമാക്കിയിട്ടുള്ളതാണ്. ഇതിനപ്പുറം വേറെ എന്താണ് പറയേണ്ടത് എന്നെന്നിരിക്കറിയില്ല. സഭയെ തെറ്റിദ്ധരിപ്പിക്കാൻ വേണ്ടി സുപ്രീം കോടതിയിൽ ഇടപെട്ടില്ല എന്നുപറയുന്നതിനെ ഞാൻ നിഷേധിക്കുകയാണ്. അഡ്വക്കേറ്റ് ജെ.ജി. ഗുപ്ത ഹാജരായിക്കൊണ്ട് സർക്കാരിന് പറയേണ്ടത് വളരെ കൃത്യമായി സുപ്രീം കോടതിയിൽ പറഞ്ഞിട്ടുണ്ട്.

സ്വാശ്രയ വിദ്യാഭ്യാസ കൊള്ള

ശ്രീ. സണ്ണി ജോസഫ്: സർ, ബഹുമാനപ്പെട്ട മന്ത്രി സഭയെയും അതുവഴി

കേരളത്തിലെ ജനങ്ങളെയും കണ്ണടച്ച് ഇരുട്ടാക്കാനാണ്

പരിശ്രമിച്ചുകൊണ്ടിരിക്കുന്നത്. ഇക്കാര്യത്തിൽ ബഹുമാനപ്പെട്ട മന്ത്രി ശ്രീമതി കെ. കെ. ശൈലജ ടീച്ചർ കണ്ണടച്ചാൽ ഇരുട്ടാവില്ല. കാര്യങ്ങൾ വളരെ സുവ്യക്തമാണെന്ന് എല്ലാവർക്കുമറിയാം. എന്തുകൊണ്ടാണ് ഗവൺമെന്റ് അപ്പീൽ പോകാത്തത്; കേരള ഹൈക്കോടതിയുടെ വിധിക്കെതിരെ അപ്പീൽ പോകേണ്ടത് കേരളാ ഗവൺമെന്റായിരുന്നു. ഇവിടെ മാനേജ്മെന്റുകൾക്ക് അനുകൂലമായി ഒരു വിധി സമ്പാദിച്ചപ്പോൾ പടക്കം പൊട്ടിച്ചത് മന്ത്രിയുടെ ഓഫീസാണ്. സ്വകാര്യ മാനേജ്മെന്റുകൾക്കൊപ്പം നിന്ന് മാർക്സിസ്റ്റ് പാർട്ടി നേതാക്കന്മാരാണ് ഇവിടെ ലഡു വിതരണം നടത്തിയത്. ജനങ്ങൾക്കനുകൂലമായിട്ടുള്ള ഒരു ഫീസ് സൂക്ചർ..... (ബഹളം).....

മി. സ്റ്റീക്കർ: പ്ലീസ്.....പ്ലീസ്.....അദ്ദേഹം സംസാരിക്കട്ടെ....അദ്ദേഹം സംസാരിക്കട്ടെ...അങ്ങ് സംസാരിക്കൂ...ദയവായി സംസാരിക്കൂ.....

ശ്രീ. സണ്ണി ജോസഫ്: സർ, ഉള്ളതുപറയുമ്പോൾ തള്ളൽ വരും. ഈ വിഷയം ചർച്ച ചെയ്യാൻ തയ്യാറുണ്ടോ; ബഹുമാനപ്പെട്ട മന്ത്രി സമ്മതിക്കുന്നു. ഇവിടെ മുഖ്യമന്ത്രി ഉൾപ്പെടെ സഭയിൽ ഈ വിഷയം ചർച്ച ചെയ്യാൻ തയ്യാറുണ്ടോ; അങ്ങ് റൂളിംഗ് ചെയ്യണം. സർക്കാർ ജനങ്ങൾക്കനുകൂലമായ ഒരു തീരുമാനമാണ് ഉണ്ടാക്കിയിട്ടുള്ളതെങ്കിൽ എന്തുകൊണ്ട് ചർച്ചയെ ഭയപ്പെടുന്നു. ഇത് ഞങ്ങൾ മാത്രം

ഉന്നയിക്കുന്ന വിഷയമാണോ; എ.ഐ.എസ്.എഫ്. ഇവിടത്തെ പ്രബല ഭരണകക്ഷി അനുകൂല വിദ്യാർത്ഥി സംഘടനയാണ്. ഇന്നലെ ചാനൽ ചർച്ചകളിൽ എ.ഐ.എസ്.എഫ്.ന്റെ സംസ്ഥാന പ്രസിഡന്റ് ഷഹീർ എന്താണ് സംസാരിച്ചത്; എ.ഐ.എസ്.എഫ്. സമരത്തിലാണ്. ഞാനും....(ബഹളം).....ഈ സഭയിലെ ഒരു സി.പി.ഐ.(എം) അംഗവും കൂടി പങ്കെടുത്ത ഒരു ചാനൽ ചർച്ചയിൽ എ.ഐ.എസ്.എഫ്.ന്റെ പ്രസിഡന്റാണ് സംസ്ഥാന സർക്കാരിന്റെ വിദ്യാർത്ഥി വിരുദ്ധ, ജനവിരുദ്ധ നയങ്ങൾക്കെതിരെ ആഞ്ഞടിച്ചത്. എനിക്ക് സംസാരിക്കേണ്ടി വന്നില്ല, വാദിക്കേണ്ടി വന്നില്ല. എ.ഐ.എസ്.എഫ്.ന്റെ പ്രസിഡന്റാണ് ജനപക്ഷത്തുനിന്നുകൊണ്ട്, വിദ്യാർത്ഥിപക്ഷത്തുനിന്നുകൊണ്ട് ഇക്കാര്യങ്ങൾ ഉന്നയിച്ചത്. എസ്.എഫ്.ഐ ഈ പ്രശ്നത്തിന്റെ ആരംഭത്തിൽ പുറപ്പെടുവിച്ച ഒരു പത്രക്കുറിപ്പ് ബഹുമാനപ്പെട്ട പ്രതിപക്ഷനേതാവ് കഴിഞ്ഞദിവസം സഭയിൽ ഉയർത്തിക്കാണിച്ചിരുന്നു. അപ്പോഴാണ് ഞങ്ങളിൽ വായിച്ചത്. എസ്.എഫ്.ഐ. പുറപ്പെടുവിച്ച പത്രക്കുറിപ്പിന്റെ ആകെ തുക - മെരിറ്റം സാമൂഹ്യ നീതിയും അട്ടിമറിച്ച് മാനേജ്മെന്റുകൾ പ്രവേശനവുമായി മുന്നോട്ടുപോകുന്നു. ഹൈക്കോടതി വിധിയുടെ മറവിൽ വൻ കോഴയിടപാടുകളാണ് ഇക്കൂട്ടർ നടത്തുന്നത്. ഓൺലൈൻ അപേക്ഷ സ്വീകരിക്കുന്ന നടപടിയിൽ വെള്ളം ചേർക്കുന്നു. അർഹരായ വിദ്യാർത്ഥികളെ

തഴഞ്ഞും അപേക്ഷാ തീയതി മുൻകൂട്ടി പ്രഖ്യാപിക്കാതെയും വിദ്യാർത്ഥികളെയും രക്ഷിതാക്കളെയും വഞ്ചിക്കുകയാണ്. മെഡിക്കൽ പ്രവേശനത്തിന് കോടികളുടെ കോഴയിടപാടാണ് നടന്നുകൊണ്ടിരിക്കുന്നത്. നിരവധി പരാതികളാണ് ഇതുസംബന്ധിച്ച് ജെയിംസ് കമ്മിറ്റിക്ക് ലഭിച്ചുകൊണ്ടിരിക്കുന്നത്. ഇത് ഞങ്ങളാൽ എഴുതി കൊടുത്തതല്ല. ഇത് ഡി.റ്റി.പി. എടുത്തതല്ല, എസ്.എഫ്.ഐ. നേതാക്കന്മാർ മഷി കൊണ്ട് എഴുതിയതാണ്. ഈ സഭയിൽ എസ്.എഫ്.ഐ.യുടെയും ഡിവൈ.എഫ്.ഐ. യുടെയും പേരിൽ വോട്ടുപിടിച്ച് ജനപ്രതിനിധികളായി അധികാരത്തിൽ വന്നവർക്ക് എസ്.എഫ്.ഐ.യുടെയും എ.ഐ.എസ്.എഫ്.ന്റെയും ഈ നിലപാടിനെ നിഷേധിക്കാൻ സാധിക്കുമോ? ഗവൺമെന്റ് ഇക്കാര്യത്തിൽ യാതൊരുവിധ ചർച്ചയ്ക്കും തയ്യാറല്ല. ചർച്ചയെ ഗവൺമെന്റ് ഭയപ്പെടുന്നു. ഇന്ന് സ്വാശ്രയ മെഡിക്കൽ മാനേജ്മെന്റ് മുതലാളിത്തത്തിന്റെ നേതൃത്വം സി.പി.ഐ(എം) ഏറ്റെടുത്തിരിക്കുകയാണ്; എന്താണ് കാരണം? മുൻമുഖ്യമന്ത്രി കരുണാകരൻ അന്നത്തെ സഹകരണ വകുപ്പുമന്ത്രി എം. വി. രാഘവൻ ആരംഭിച്ച പരിയാരം മെഡിക്കൽ കോളേജിനെ എതിർത്തവരാണവർ. ആശുപത്രിയുടെ ആരംഭത്തിൽത്തന്നെ അതിനെ ചോരയിൽ മുക്കിക്കൊല്ലാൻ ഉദ്ഘാടന സമ്മേളനം തന്നെ അലങ്കോലപ്പെടുത്തിയവരാണ്

സി.പി.ഐ(എം). എന്തുകൊണ്ടാണ് കൂത്തുപറമ്പിൽ വെടിവെയ്പ്പുണ്ടായത്? സ്വാശ്രയത്തിനെതിരെ സമരം ചെയ്യുകയും എം. വി. രാഘവനെ തടഞ്ഞ് കൊലപ്പെടുത്താൻ ശ്രമിക്കുകയും ചെയ്ത് കൂത്തുപറമ്പിൽ വെടിവെയ്പ്പുണ്ടാക്കി അഞ്ച് രക്തസാക്ഷികളെ സൃഷ്ടിച്ച് സ്വാശ്രയത്തെ എതിർത്ത ആളുകൾ ഇന്ന് പരിയാരം മെഡിക്കൽ കോളേജിന്റെ ഭരണസമിതി പിടിച്ചെടുത്തു. ഞാൻ അവിടത്തെ വോട്ടറായിരുന്നു. എനിക്ക് വോട്ട് ചെയ്യാൻ സാധിച്ചില്ല. കഴിഞ്ഞ ദിവസം വരെ സി.പി.ഐ.(എം) സംസ്ഥാനകമ്മിറ്റി അംഗം ശ്രീ. എം. വി. ജയരാജൻ അതിന്റെ ചെയർമാനായിരുന്നു. ഗവൺമെന്റും സ്വാശ്രയ മാനേജ്മെന്റും തമ്മിലുള്ള കരാറിൽ ഒന്നാമത്തെ ബനിഫിഷ്യറി പരിയാരം മെഡിക്കൽ കോളേജാണ്. അവിടത്തെ മെരിറ്റ് സീറ്റിന്റെ ഫീസ് ഒന്നര ലക്ഷമായിരുന്നത് രണ്ടരലക്ഷമായും മാനേജ്മെന്റ് സീറ്റിൽ 6 ലക്ഷമായിരുന്നത് 10 ലക്ഷമായും എൻ.ആർ.ഐ. സീറ്റിൽ 10 ലക്ഷമായിരുന്നത് 14 ലക്ഷമായും വർദ്ധിപ്പിച്ചു. മറ്റ് മാനേജ്മെന്റുകൾക്ക് മെരിറ്റ് സീറ്റിൽ 65000 രൂപയും മാനേജ്മെന്റ് ക്വോട്ടയിലും എൻ.ആർ.ഐ. ക്വോട്ടയിലും രണ്ടര ലക്ഷം രൂപ വീതവുമാണ് വർദ്ധിച്ചുകിട്ടിയതെങ്കിൽ പരിയാരമാണ് ഇതിന്റെ ഒന്നാമത്തെ ബെനിഫിഷ്യറി. പരിയാരം മെഡിക്കൽ കോളേജ് കഴിഞ്ഞ ഗവൺമെന്റ് ഏറ്റെടുക്കാൻ ആലോചിച്ചതാണ്, അതുകൊണ്ട് ഞങ്ങൾ ഏറ്റെടുക്കാൻ

ആലോചിക്കുന്നുവെന്ന് മുഖ്യമന്ത്രി പറഞ്ഞു. അതുകൊണ്ട് പരിയാരം മെഡിക്കൽ കോളേജിലെ ഫീസ് വർദ്ധിപ്പിക്കുകയല്ല ചെയ്യേണ്ടത്. സ്വാശ്രയ മേഖലയിൽ സാമൂഹ്യ നീതി നടപ്പിലാക്കി സാധാരണക്കാരന്റെ മക്കൾക്ക് വിദ്യാഭ്യാസ സൗകര്യം ലഭ്യമാക്കാനാണ് ഗവൺമെന്റ് ആലോചിക്കുന്നതെങ്കിൽ പരിയാരത്തെ ഈ കൊള്ള അവസാനിപ്പിച്ചുകൊണ്ട് ഗവൺമെന്റ് മാതൃക കാണിക്കാനും സ്വാശ്രയ മാനേജ്മെന്റുകളുമായി ഈ വിഷയം സംബന്ധിച്ച് സംസാരിക്കാനും തയ്യാറാകണം. ഇവിടെ മാനേജ്മെന്റുകൾക്ക് ഹൈക്കോടതിയിൽ കേസ് ജയിക്കാനുള്ള എല്ലാ സൗകര്യങ്ങളും ഒത്താശയും ബഹുമാനപ്പെട്ട ആരോഗ്യ വകുപ്പുമന്ത്രി ചെയ്തുകൊടുത്തു. ഹൈക്കോടതിയിൽ മാനേജ്മെന്റുകൾ അനായാസേന ജയിച്ചു. അപ്പീൽ പോകുന്ന കാര്യം നിയമവിദഗ്ദ്ധരുമായി ചർച്ച ചെയ്യും എന്ന് പറഞ്ഞ് മാനേജ്മെന്റുകൾക്ക് മൂക്കുകയറിടാൻ പരിശ്രമിക്കേണ്ടതിനപകരം ഞങ്ങൾ അപ്പീൽ പോകുന്നതേയില്ല എന്നാണ് ബഹുമാനപ്പെട്ട ആരോഗ്യ വകുപ്പുമന്ത്രി പറഞ്ഞത്. മാനേജ്മെന്റുകൾക്ക് ഒരു തുറന്ന അവസരം ആരോഗ്യ വകുപ്പുമന്ത്രി വളരെ ബോധപൂർവ്വം അനുവദിച്ചുകൊടുക്കുകയായിരുന്നു. മഹാരാഷ്ട്ര ഗവൺമെന്റ് സുപ്രീം കോടതിയെ സമീപിച്ചു. അവർക്കിപ്പോൾ കൗൺസിലിംഗിന് സമയം ദീർഘിപ്പിച്ചുകിട്ടി. കേരള സർക്കാർ ഇക്കാര്യത്തിൽ അപ്പീൽ പോയിട്ടില്ല. കേരള സർക്കാരിന്റെ ഒരു

തീരുമാനം ബഹുമാനപ്പെട്ട ഹൈക്കോടതി റദ്ദുചെയ്താൽ അപ്പലന്റോകേണ്ടത് കേരള സർക്കാരാണ്. കേരള സർക്കാർ മാനേജ്മെന്റുകളുമായി ഒത്തുകളിച്ച് വിദ്യാർത്ഥി വിരുദ്ധ നിലപാടാണ് സ്വീകരിച്ചത്. അതിനെതിരെയെന്ന് പ്രതിപക്ഷത്തിന്റെ ബഹുമാനപ്പെട്ട അഞ്ച് എം.എൽ.എ.മാർ നിയമസഭാ ഹാളിന്റെ പ്രവേശന കവാടത്തിൽ നിരാഹാരമുൾപ്പെടെയുള്ള സമരം നടത്തുകയാണ്. യൂത്ത് കോൺഗ്രസും എ.ഐ.എസ്.എഫും നടത്തിയ സമരത്തിലും എസ്.എഫ്.ഐ. പ്രഖ്യാപിച്ച സമരത്തിലും ഉന്നയിച്ചിരുന്ന ന്യായ യുക്തമായ മുദ്രാവാക്യം ഉയർത്തിപ്പിടിച്ചുകൊണ്ട് പ്രതിപക്ഷത്തെ അഞ്ച് യുവജന എം.എൽ.എ.മാർ നിരാഹാരമുൾപ്പെടെയുള്ള സമരം നടത്തുമ്പോൾ ഈ വിഷയം ചർച്ച ചെയ്യാൻ ഗവൺമെന്റ് മടിക്കുന്നത് എന്തുകൊണ്ടാണ്? ചർച്ച ചെയ്യാൻ സ്വകാര്യ മാനേജ്മെന്റുകളുമായി മാർക്സിസ്റ്റ് പാർട്ടി നടത്തിയ കള്ളക്കളികൾ വെളിച്ചത്തുവരും എന്നതിനാലാണ് അവർ ചർച്ചയെ ഭയപ്പെടുന്നത്. ചർച്ച ചെയ്യാൻ സർക്കാർ തയ്യാറാകണം. മുഖ്യമന്ത്രി യൂത്ത് കോൺഗ്രസിന്റെ സമരത്തെ തള്ളിപ്പറഞ്ഞു. ചാനലുകാർ വാടകയ്ക്കെടുത്ത രണ്ടു പേരാണ് കരിങ്കൊടി കാണിച്ചത് എന്നാണ് മുഖ്യമന്ത്രി പറഞ്ഞത്. പത്ര പ്രവർത്തക സംഘടന ഇക്കാര്യത്തിൽ പ്രതിഷേധിച്ചു. അവരുടെ പ്രതിഷേധം ശക്തമല്ല എങ്കിൽപ്പോലും അവരും പ്രതിഷേധിക്കാൻ നിർബന്ധിതരായി. മുഖ്യമന്ത്രി ഇന്നലെ

തിരുത്തിപ്പറഞ്ഞു, കരിക്കൊടി കാണിച്ചത് ചാനലുകാർ വാടകയ്ക്കെടുത്ത ആളുകളായിരുന്നു എന്നത് എന്റെ തോന്നലാണ് എന്ന്. അങ്ങനെയെങ്കിൽ തന്റെ തോന്നൽ ശരിയാണോ അല്ലയോ എന്ന് പരിശോധിച്ച്, സഭയിൽ പറഞ്ഞത് വാസ്തവ വിരുദ്ധമായ കാര്യമാണെങ്കിൽ, തിരുത്തിപ്പറയാൻ കേരളത്തിലെ മുഖ്യമന്ത്രി ബാധ്യസ്ഥനല്ലേ? അദ്ദേഹത്തെ കരിക്കൊടി കാണിച്ചവർക്കെതിരെ കേരള പോലീസ് രജിസ്റ്റർ ചെയ്തിട്ടുള്ള കേസിൽ അഞ്ച് പേർ പ്രതികളാണ്. ചാനലുകാർ വാടകയ്ക്കെടുത്ത രണ്ട് പേരാണ് എന്നാണ് മുഖ്യമന്ത്രി പറയുന്നത്. കേരള പോലീസ് രജിസ്റ്റർ ചെയ്തിട്ടുള്ള കേസിൽ യൂത്ത് കോൺഗ്രസിന്റെ സംസ്ഥാന സെക്രട്ടറിയും കെ.എസ്.യു.വിന്റെ യൂണിറ്റ് പ്രസിഡന്റുമുൾപ്പെടെ അഞ്ച് പേർ പ്രതികളാണെന്നുപറയുമ്പോൾ മുഖ്യമന്ത്രി പറഞ്ഞത് പച്ചക്കള്ളമാണെന്ന് അദ്ദേഹത്തിന്റെ പോലീസ് തെളിയിച്ചിരിക്കുന്നു. ചാനലുകാർ വാടകയ്ക്കെടുത്ത രണ്ടുപേരാണ് കരിക്കൊടി കാണിച്ചതെന്നാണ് അദ്ദേഹത്തിന്റെ ധാരണയെങ്കിൽ അത് തിരുത്താൻ സമയമായില്ലേ? അത് തെറ്റായ ധാരണയായിരുന്നു എന്ന് പറയാനുള്ള സാമാന്യ മര്യാദയെങ്കിലും അദ്ദേഹം കാണിക്കേണ്ടതല്ലേ? എന്നാൽ സമരത്തെ ചോരയിൽ മുക്കിക്കൊല്ലാൻ, അക്രമത്തിന്റെ ഭാഷയിൽ നേരിടാൻ, സമരപ്പന്തലിലേയ്ക്ക് പോലീസ് കണ്ണീർ വാതകം പ്രയോഗിച്ചു. സാധാരണഗതിയിൽ

ഒരു സമരത്തെ നേരിടുന്ന രീതി അതല്ല. മഷിയുടെ കഥയൊക്കെ എല്ലാവരും കാണുകയും കേൾക്കുകയും ചെയ്തു. അതിന് വളരെ വ്യക്തമായി മറുപടി പറഞ്ഞു.(ബഹളം)..... ടി. ശിവദാസമേനോന്റെ ദേഹത്തെ രക്തം എൻ.എൻ. കൃഷ്ണദാസ് സ്വന്തം താടിയിൽ പുരട്ടുന്നത് കണ്ടവരാണ് കേരളത്തിലെ ആളുകൾ.

മി. സ്റ്റീക്കർ: ശ്രീ. സണ്ണി ജോസഫ്, 10 മിനിട്ടായി, പ്ലീസ് കൺക്ലൂഡ്.

ശ്രീ. സണ്ണി ജോസഫ്: സർ, എൻ. എൻ. കൃഷ്ണദാസിന്റെ അനുയായികളും സഹപ്രവർത്തകരുമാണ് അപ്പാരത്തിരിക്കുന്നത്. അവർക്ക് ആ കഥ നന്നായി അറിയാം. അവർക്ക് ആ പാരമ്പര്യമുണ്ട്.(ബഹളം).....

മി. സ്റ്റീക്കർ: പ്ലീസ്..... പ്ലീസ്

ശ്രീ. സണ്ണി ജോസഫ്: ടി. ശിവദാസമേനോന്റെ ചോരയെടുത്ത് എൻ. എൻ. കൃഷ്ണദാസിന്റെ ദേഹത്ത് പുരട്ടിയത്

മി. സ്റ്റീക്കർ: അതെല്ലാം പറഞ്ഞുകഴിഞ്ഞു. രണ്ടുമൂന്നു ദിവസമായി പറഞ്ഞുകൊണ്ടിരിക്കുകയാണ്.

ശ്രീ. സണ്ണി ജോസഫ്: ഞാനും നിങ്ങളും കണ്ടതല്ലേ. അതുകൊണ്ട് കള്ളത്തരം പറയാൻ നിങ്ങൾക്കാണ് സാധിക്കുന്നത്. അതുകൊണ്ട് ഈ

വിഷയത്തിൽനിന്ന് ഒളിച്ചോടാൻ എസ്.എഫ്.ഐ. നേതാക്കളായി ഈ സഭയിൽ വന്നവർ ആഗ്രഹിക്കുന്നു. ഈ വിഷയം ചർച്ച ചെയ്യാൻ അവരുടെ കള്ളി വെളിച്ചത്താകും. സ്വാശ്രയ വിഷയത്തിൽ സുപ്രീം കോടതി വിധിയുടെ പശ്ചാത്തലത്തിൽ മെരിറ്റിസമാനത്തിൽ കൗൺസിലിംഗ് നടത്തി അവശേഷിക്കുന്ന സീറ്റുകളിലെങ്കിലും പ്രവേശനം നടത്തണമെന്നുപറഞ്ഞ് ഗവൺമെന്റ് നോട്ടീസ് കൊടുത്തപ്പോൾ ഞങ്ങൾ ആ നോട്ടീസിന് മറുപടിപോലും നൽകുന്നില്ലെന്ന് മാനേജ്മെന്റുകൾ പ്രഖ്യാപിച്ചിരിക്കുന്നു. അതുകൊണ്ട് മാനേജ്മെന്റുകളുമായുള്ള ഈ ഒത്തുകളി കേരളത്തിലെ സ്വാശ്രയ വിദ്യാഭ്യാസ മേഖലയിലുണ്ടാക്കിയിരിക്കുന്ന പ്രതിസന്ധിയും പ്രതിപക്ഷത്തെ അബ്ദ് എം.എൽ.എ. മാർ നടത്തിക്കൊണ്ടിരിക്കുന്ന ഉപവാസമുൾപ്പെടെയുള്ള വിഷയങ്ങളും സഭാനടപടികൾ നിർത്തിവെച്ച് ചർച്ച ചെയ്യണമെന്ന് ഞാൻ ആവശ്യപ്പെടുന്നു.

ശ്രീ. കെ. സുരേഷ് കുറുപ്പ് : സർ, സഭയിൽ ഇല്ലാത്ത രണ്ട് വ്യക്തികളായ ടി.

ശിവദാസമേനോൻ, എൻ. എൻ. കൃഷ്ണദാസ് എന്നിവരെക്കുറിച്ച് നടത്തിയ പരാമർശം രേഖയിൽനിന്ന് നീക്കം ചെയ്യണം.

മി. സ്പീക്കർ: പരിശോധിച്ച് വേണ്ടത് ചെയ്യാം.

സ്വാശ്രയ വിദ്യാഭ്യാസ കൊള്ള

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ
ടീച്ചർ): സർ,(ബഹളം).....എന്റെ സുഹൃത്തുക്കളടിയായ അഡ്വക്കേറ്റ് സണ്ണി
ജോസഫ് നല്ലൊരു വക്കീലാണെന്നാണ് ഞാനിതുവരെ കരുതിയിരുന്നത്.
അദ്ദേഹം സീനിയർ മാർക്സിസ്റ്റാണെന്നാണ് ഇവിടെ പലരും പറയുന്നത്, അത്
എന്തെങ്കിലുമൊക്കട്ടെ. പക്ഷേ അദ്ദേഹം സഭയിലുയർത്തിയ വാദഗതികൾ വളരെ
ദുർബലമായിപ്പോയെന്ന് പറയാതിരിക്കാൻവയ്യ. മന്ത്രിയുടെ ഓഫീസിൽ
പടക്കം പൊട്ടിച്ചുവെന്നും ലഡു വിതരണം നടത്തിയെന്നുമൊക്കെ ശ്രീ. സണ്ണി
ജോസഫിനെപ്പോലെ ഒരാൾ പറയുമെന്ന് ഞാൻ കരുതിയിട്ടേയില്ല. പ്രസംഗം
കൊഴുപ്പിക്കാൻ അദ്ദേഹത്തിനത് പറയാനുള്ള സ്വാതന്ത്ര്യമുണ്ട്; നമ്മളൊക്കെ
പലപ്പോഴും പറഞ്ഞുപോകുന്നതാണ്. പക്ഷേ, ഇതൊരു പ്രധാനപ്പെട്ട
വിഷയമായി നമ്മൾ കാണണം. ഏകീകൃത കൗൺസിലിംഗ് വേണോ,
വേണ്ടയോ എന്നുള്ളതാണ് സുപ്രീം കോടതിയുടെ മുമ്പിലുള്ള പ്രശ്നം. ഏകീകൃത
കൗൺസിലിംഗ് വേണമെന്നുള്ളത് കേരള ഗവൺമെന്റ് വ്യക്തമാക്കുകയും
ബഹുമാനപ്പെട്ട ഹൈക്കോടതി ആ നിലപാടിനെ തള്ളുകയും
ചെയ്തുവെന്നുള്ളതാണ് വസ്തുത. ഹൈക്കോടതി തള്ളിയപ്പോൾ നൂറുശതമാനം

സീറ്റിലും കൗൺസിലിംഗ് നടത്താനുള്ള ഉത്തരവാദിത്വവും അനുവാദവും മാനേജ്മെന്റിന് കിട്ടി. മാനേജ്മെന്റിന് മൂക്കുകയറിട്ടില്ലെന്ന് ബഹുമാനപ്പെട്ട വക്കീൽ പറയുകയുണ്ടായി. ഈ ഗവൺമെന്റാണ് മാനേജ്മെന്റിന് മൂക്കുകയറിട്ടത്. അപ്പീൽ പോയോ, ഇല്ലയോ എന്നുള്ളതല്ല പ്രശ്നം. സെപ്റ്റംബർ 30-നുള്ളിൽ കൗൺസിലിംഗ് നടത്തണമെന്ന് സുപ്രീം കോടതി വിധി നിൽക്കെ സമയം കാൽക്കലേറ്റ് ചെയ്യാൽ നമുക്കെടുക്കാവുന്ന ഏറ്റവും ഉചിതമായ തീരുമാനം, മാനേജ്മെന്റിന് മൂക്കുകയറിട്ടുകൊണ്ട് തന്നെ കൗൺസിലിംഗിലേക്കും അലോട്ട്മെന്റിലേക്കും കടക്കുകയെന്നുള്ളതാണ്. മാനേജ്മെന്റുകളെ വിളിച്ചുവരുത്തി അമ്പത് ശതമാനം സീറ്റ് സറണ്ടർ ചെയ്യിപ്പിച്ചു. മഹാരാഷ്ട്ര, കർണ്ണാടക തുടങ്ങിയ സംസ്ഥാനങ്ങളിൽ എവിടെയെങ്കിലും ഇത്തരത്തിലുള്ള എഗ്രിമെന്റുണ്ടാക്കാൻ സാധിച്ചിട്ടുണ്ടോയെന്ന് പരിശോധിക്കണം.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഇതൊരു പുതിയ കാര്യമാണല്ലോ. കഴിഞ്ഞ തവണയും അമ്പത് ശതമാനം മെരിറ്റും അമ്പത് ശതമാനം മാനേജ്മെന്റും തന്നെയായിരുന്നു.

ശ്രീമതി കെ. കെ. ശൈലജ ടീച്ചർ: ബഹുമാനപ്പെട്ട പ്രതിപക്ഷ നേതാവ്

പറഞ്ഞതിന്റെ ഉള്ളടക്കം വിശദീകരിക്കാതെ അത് ശരിയെന്ന് ഞാൻ പറഞ്ഞാൽ ഇത്തവണയും അത് ശരിയാണല്ലോ. മാനേജ്മെന്റുകളുമായുള്ള എഗ്രിമെന്റ് തെറ്റാണെന്ന് പറയാൻ പറ്റില്ല. പ്രതിപക്ഷ നേതാവ് പറഞ്ഞതിന്റെ ഉള്ളടക്കം വ്യാഖ്യാനിച്ചാൽ എനിക്ക് വേറെ പറയേണ്ടിവരും. പിന്നെ ഈ തർക്കത്തിന്റെ ആവശ്യമില്ലല്ലോ. മാനേജ്മെന്റിന് മൂക്കുകയറിട്ട് ഫീസ് സൂപ്പർ നിശ്ചയിച്ചു. എസ്.എഫ്.ഐ.-എ.ഐ.എസ്.എഫ്. സമരം ചെയ്തുകാര്യം ഇവിടെ പറയുകയുണ്ടായി. അവരുടെ പ്രമേയത്തിൽ എന്താണ് തെറ്റ്? സാധാരണ ഫീസ് വർദ്ധിക്കുന്ന കാറ്റഗറിയാണ് ഇത്തവണയും ഫീസ് വർദ്ധനവുണ്ടായത്. ഇത്തവണത്തെ പ്രത്യേക സാഹചര്യത്തിൽ ഏറ്റവും പ്രധാനപ്പെട്ടത്, നൂറുശതമാനം സീറ്റിലും അലോട്ട്മെന്റ് നടത്താനുള്ള അധികാരം മാനേജ്മെന്റിന് നൽകിക്കൊണ്ടുള്ള ഹൈക്കോടതി വിധിയാണ്. രണ്ടാമത്തേത്, നീറ്റ് മെരിറ്റിസിസ്ഥാനത്തിലാണ് എല്ലാ സീറ്റിലും കൗൺസിലിംഗ് നടത്തേണ്ടതെന്നുള്ളതാണ്. സ്വകാര്യ മാനേജ്മെന്റ് സ്ഥാപനങ്ങൾ 50 ശതമാനം സീറ്റുകൾ ഗവൺമെന്റിന് വിട്ടുനൽകി മെരിറ്റിൽ സബ്സിഡിയോടുകൂടി പഠിപ്പിക്കണമെന്നുള്ളതാണ് സർക്കാർ എക്കാലവുമെടുക്കുന്ന നിലപാട്. മാനേജ്മെന്റ് കോളേജുകൾ

സർക്കാരിന്റേതല്ലെങ്കിലും ഇവിടെ നടത്തണമെങ്കിൽ അവരോട് വയ്ക്കുന്ന കർശനമായ നിബന്ധന, 50 ശതമാനം സീറ്റ് ഗവൺമെന്റിന് വിട്ടുതരണമെന്നുള്ളതാണ്. അതിൽ 20 ശതമാനം സീറ്റുകൾ ബി.പി.എൽ./എസ്.ഇ.ബി.സി.വിഭാഗത്തിലെ വിദ്യാർത്ഥികൾക്കുള്ളതാണ്. ആ പാവപ്പെട്ട കുട്ടികൾക്ക് ഒരു രൂപപോലും ഫീസ് വർദ്ധിപ്പിച്ചിട്ടില്ല. ബാക്കിവരുന്ന 30 ശതമാനത്തിൽ 5 ശതമാനം എസ്.സി./എസ്.ടി. വിഭാഗത്തിലെ കുട്ടികളുടേതാണ്. അതിലിപ്പോൾ ഗവൺമെന്റ് നിശ്ചയിച്ച 2.5 ലക്ഷം രൂപയുടെ ഫീസ്ചെലവ് വഹിക്കുന്നത് ഗവൺമെന്റാണ്. ബാക്കിവരുന്ന 25 ശതമാനത്തിൽ ഓരോ വർഷവും 10 ശതമാനം ഫീസ് വർദ്ധനവുണ്ടായിക്കൊണ്ടിരിക്കുന്ന സീറ്റുകളാണ്. ഹൈക്കോടതി വിധിയുടെയും നീറ്റ്-മെരിറ്റിന്മേലുള്ള മാത്രമെ അലോട്ട്മെന്റ് നടത്താവുന്ന സാഹചര്യത്തിലും വർദ്ധനവ് ഉണ്ടായപ്പോൾ, ഉയർന്ന ഇടത്തരക്കാർ അടങ്ങിയ വിഭാഗത്തിലാണ് വർദ്ധനവ് ഉണ്ടായിട്ടുള്ളത്. ഇന്ന് ജെയിംസ് കമ്മിറ്റിയുടെ മുമ്പിലുള്ള പരാതികളിൽ ഒരേണ്ണപോലും സർക്കാർ ഉണ്ടാക്കിയ ഫീസ് സൂക്ഷ്മമായോ കരാറുമായോ ബന്ധപ്പെട്ടതല്ല. സർക്കാർ ഉണ്ടാക്കിയ കരാർ പൂർണ്ണമായും അനുസരിക്കാതെ ചില മാനേജ്മെന്റുകൾ നീറ്റ്-മെരിറ്റ്

അട്ടിമറിക്കുകയും കൂടുതൽ ഫീസ് വാങ്ങാൻ ശ്രമിക്കുകയും ചെയ്യുന്നുവെന്നുള്ളതാണ് പരാതി. 2.5 ലക്ഷം രൂപ വാങ്ങുന്നുവെന്നുള്ളതല്ല പരാതി. 2.5 ലക്ഷം രൂപയെക്കാൾ കൂടുതൽ തുക മെരിറ്റ്സീറ്റിൽ ചോദിക്കുന്നുവെന്ന പരാതിയുണ്ടായാൽ ആ പരാതി ജെയിംസ് കമ്മിറ്റിയുടെ മുമ്പാകെ പരിശോധിക്കും. സർക്കാരിന്റെ കരാറും നീറ്-മെരിറ്റും അട്ടിമറിച്ചാൽ കർശനമായ നടപടിയുണ്ടാകുമെന്ന് ബഹുമാനപ്പെട്ട മുഖ്യമന്ത്രി വ്യക്തമാക്കിയിട്ടുണ്ട്. ഫീസ് 5 രൂപ വർദ്ധിപ്പിച്ചാലും വിദ്യാർത്ഥി പ്രസ്ഥാനങ്ങൾ ഫീസ് വർദ്ധിപ്പിച്ചുവെന്ന് പറയില്ലേ? അവരെ കാര്യങ്ങൾ പറഞ്ഞു മനസ്സിലാക്കി. ഇങ്ങനെയുള്ള ഒരു കരാർ മാത്രമേ ഒപ്പിടാൻ കഴിയുകയുള്ളൂ, ഒപ്പിട്ടത് ഏറ്റവും നല്ല കരാർ തന്നെയാണ്. അതനുസരിച്ചാണ് 350 സീറ്റുകൾ കൂടുതൽ കിട്ടിയതും സബ്സിഡിയോടുകൂടി പഠിക്കാൻ സാധിക്കുന്ന കുട്ടികളുടെ എണ്ണം വർദ്ധിപ്പിക്കാൻ സാധിച്ചതും 1650 മെരിറ്റ് സീറ്റുകൾ കിട്ടിയതും 20 കോളേജുകൾ കരാറിൽ ഒപ്പിട്ടതും. അത്രയും നല്ല കരാറാണെന്ന് ബഹുമാനപ്പെട്ട സുപ്രീംകോടതി അംഗീകരിച്ചിരിക്കുന്നു. അല്ലെങ്കിൽ കേരള ഗവൺമെന്റ് ഉണ്ടാക്കിയ കരാറിനെ ചോദ്യം ചെയ്യാൻ സുപ്രീംകോടതി തയ്യാറാകുമായിരുന്നു. കരാറുമായി ബന്ധപ്പെട്ടതല്ല

കോടതിയിലെത്തിയ കേസുകളിലും സുപ്രീംകോടതി പറഞ്ഞത്, മാനേജ്മെന്റുമായി ധാരണ ഉണ്ടാക്കി കേരള ഗവൺമെന്റ് കരാറിൽ ഒപ്പിടുകയും അലോട്ട്മെന്റ് കൃത്യസമയത്ത് പൂർത്തിയാക്കുകയും ചെയ്യുമെന്നാണ്. യു.ഡി.എഫ്.-ന്റെ ആവശ്യമെന്താണ്? ഏകീകൃത കൗൺസിലിംഗ് നടത്തിയാൽ ഫീസ് ഘടനയ്ക്ക് പരിഹാരമാകുമോ? ഏകീകൃത കൗൺസിലിംഗ് നടത്തണം, പക്ഷേ മാനേജ്മെന്റിൽ നിന്നും ഫീസ് കുറഞ്ഞ സീറ്റുകൾ പിടിച്ചുവാങ്ങാൻ കഴിയുമോ എന്നുള്ളതാണ് പ്രശ്നം. മഹാരാഷ്ട്ര, കർണ്ണാടക തുടങ്ങിയ സംസ്ഥാനങ്ങളിൽ ഏകീകൃത കൗൺസിലിംഗ് ഉള്ളതുകൊണ്ട് 25,000 രൂപയ്ക്ക് പഠിക്കുന്ന കുട്ടികൾ ഉണ്ടെന്നാണോ കരുതുന്നത്? 9 ലക്ഷം രൂപ ഫീസ് നൽകാതെ പഠിപ്പിക്കാൻ കഴിയില്ലെന്നാണ് അവർ ബോധ്യപ്പെടുത്തിയിരിക്കുന്നത്. ഇവിടെ സർക്കാരുമായി കരാർ ഒപ്പിടാതെ തെറ്റിനടക്കുന്ന രണ്ടുമൂന്ന് കോളേജുകളുണ്ട്. അവർ ചെയ്യുന്ന കുറ്റകൃത്യം കണ്ടുപിടിക്കാൻ തന്നെയാണ് തീരുമാനിച്ചിരിക്കുന്നത്. ഹൈക്കോടതിയിൽ നിന്നും എന്തുവിധിയാണ് അവർ സമ്പാദിച്ചത്? 10 ലക്ഷം രൂപ ഈടാക്കാനാണ് കരുണയോട് പറഞ്ഞിരിക്കുന്നത്. കുട്ടികൾ കോളേജിൽ ചേരുമ്പോൾ 10 ലക്ഷം രൂപ കൊടുക്കണമെന്നും പിന്നീട് ഫീ റെഗുലേറ്ററി

കമ്മിറ്റി പരിശോധിച്ചു നിശ്ചയിച്ചു തീരുമാനിക്കാമെന്നുമാണ് കോടതി പറഞ്ഞിരിക്കുന്നത്. അവർക്കെതിരെ നടപടി സ്വീകരിക്കാൻ ഗവൺമെന്റ് ഒരുങ്ങുകയാണ്. ഇന്നലെ കെ.എം.സി.റ്റി വിധി സമ്പാദിച്ചിരിക്കുകയാണ്. സുപ്രീംകോടതി വിധി വന്നതിനുശേഷമുള്ള എല്ലാ അലോട്ട്മെന്റുകളും നീറ്റ്-മെരിറ്റിൽ നിന്നും ഏകീകൃത കൗൺസിലിംഗ് വഴി നടത്തണമെന്നാണ് നിർദ്ദേശം. ഞങ്ങൾ ആരെയും വിടാനുദ്ദേശിക്കുന്നില്ല. സ്വമേധയാ കൗൺസിലിംഗ് നടത്താൻ കെ.എം.സി.റ്റി. ഒരുങ്ങുകയാണ്. അതിനെതിരെ ഗവൺമെന്റ് നിയമനടപടി സ്വീകരിക്കാൻ തുടങ്ങുകയാണ്. ഒരു മാനേജ്മെന്റിനെയും കരാറിൽ നിന്ന് തെറ്റാനോ അല്ലെങ്കിൽ നീറ്റ്-മെരിറ്റ് അട്ടിമറിക്കാനോ അനുവദിക്കുന്ന പ്രശ്നമില്ല. ഉത്തരം വളരെ വ്യക്തമാണെന്ന് എല്ലാവർക്കുമറിയാം. അതുകൊണ്ട് ഈ വിഷയം സഭാനടപടികൾ നിർത്തിവെച്ചു ചർച്ച ചെയ്യേണ്ട കാര്യമില്ല.

മി. സ്പീക്കർ: ബഹുമാനപ്പെട്ട മന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിനുള്ള അവതരണാനുമതി നിഷേധിക്കുന്നു.

സ്വാശ്രയ വിദ്യാഭ്യാസ കൊള്ള

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഞാൻ ഒരുകാര്യം അങ്ങയുടെ ശ്രദ്ധയിൽപ്പെടുത്താൻ ആഗ്രഹിക്കുകയാണ്. നാലാം കേരള നിയമസഭയിൽ 25-02-1975-ൽ 'Order.....Order.. Question and Answers....' എന്നുപറഞ്ഞുകൊണ്ടാണ് ബഹുമാന്യനായ സ്പീക്കർ സഭാനടപടികൾ ആരംഭിച്ചത്. അന്നത്തെ പ്രതിപക്ഷ നേതാവ് ഇ.എം.ശങ്കരൻ നമ്പൂതിരിപ്പാട് എഴുന്നേറ്റുനിന്ന് അഞ്ച് എം.എൽ.എ.മാർ നിരാഹാരം അനുഷ്ഠിക്കുന്നുവെന്നുപറഞ്ഞ് വിശദമായ പ്രസംഗമാണ് നടത്തിയത്. അതുമാത്രമല്ല, അന്ന് കെ.എം. ജോർജ്ജ്, ശിവരാമ ഭാരതി, ജോൺ മാഞ്ഞൂരാൻ എന്നിവർ പ്രസംഗിച്ചതിനുശേഷം അന്നത്തെ മുഖ്യമന്ത്രിയായിരുന്ന അച്ചുതമേനോൻ മറുപടിയും പറഞ്ഞതിനുശേഷമാണ് ചോദ്യോത്തരവേള ആരംഭിക്കുന്നത്. അന്ന് സ്പീക്കർ റൂൾ പറഞ്ഞില്ല. “ ഓർഡർ....ഓർഡർ....ചോദ്യോത്തര സമയം കഴിഞ്ഞതിനുശേഷം ബഹുമാനപ്പെട്ട പാർട്ടി നേതാക്കന്മാരെ ഒന്നുകൂടി വിളിച്ച് സംസാരിക്കാൻ പരിശ്രമം നടത്താമെന്ന് വിചാരിക്കുകയാണ്. അതിനുശേഷം ഇക്കാര്യത്തിൽ

എതു ചെയ്യാൻ കഴിയുമെന്ന് ആലോചിച്ച് സഭയെ അറിയാക്കാം. ഓർഡർ....ഓർഡർ....ചോദ്യോത്തര സമയം തുടങ്ങുന്നു.” എന്നാണ് സ്പീക്കർ പറഞ്ഞത്. ഇ.എം.എസ്. പ്രതിപക്ഷ നേതാവായിരുന്നപ്പോൾ ഇതേ സീറ്റിലിരുന്ന് പറഞ്ഞ കാര്യങ്ങൾ റൂളിൽ ഉണ്ടായിരുന്നില്ലെന്നുള്ളത് അങ്ങ് പരിശോധിക്കണം. പ്രതിപക്ഷ നേതാവ് ശ്രീ. വി.എസ്. അച്യുതാനന്ദൻ ഈ കസേരയിൽ ഇരുന്നപ്പോൾ രണ്ടുതവണ ഒഴികെ അദ്ദേഹത്തിന്റെ മൈക്ക് ഓഫ് ചെയ്തിരുന്നില്ല. ശ്രീ. ഉമ്മൻ ചാണ്ടിക്കെതിരെ വ്യക്തിപരമായി ആക്ഷേപം ഉന്നയിച്ചപ്പോൾ മാത്രമാണ് രണ്ടുതവണ മൈക്ക് ഓഫ് ചെയ്തത്. എനിക്കിതിൽ പ്രയാസമുണ്ട്. അങ്ങയെപ്പോലൊരാൾ സ്പീക്കറായിരിക്കുമ്പോൾ പ്രതിപക്ഷ നേതാവെന്ന നിലയിൽ എന്റെ അവകാശത്തെ സംരക്ഷിക്കേണ്ട ബാധ്യത അങ്ങേയ്ക്കുണ്ട്. മഹാനായ ഇ.എം.എസ്.ന്റെ മാതൃക അങ്ങ് കാണണമെന്നാണ് എനിക്ക് പറയാനുള്ളത്. അന്ന് സ്പീക്കറായിരുന്ന മൊയ്തീൻ കുട്ടി ഹാജി സ്വീകരിച്ച നിലപാടാണ് അങ്ങും സ്വീകരിക്കേണ്ടത്. ഞാൻ ഈ വിഷയം അവസാനിപ്പിക്കുന്നു; അങ്ങ് ഇന്നലെ പത്രക്കുറിപ്പ് ഇറക്കിയതിന്റെ അടിസ്ഥാനത്തിലാണ് ഇത്രയും കാര്യങ്ങൾ പറഞ്ഞത്.

സ്വാശ്രയ പ്രശ്നം ഇത്രയും വഷളാക്കിയതിന്റെ ഉത്തരവാദിത്വം ഈ

ഗവൺമെന്റിനാണ്. 100 ശതമാനം സീറ്റും ഏറ്റെടുക്കുന്നുവെന്നാണ് ഗവൺമെന്റ് ആദ്യം പറഞ്ഞത്. അത് വിപ്ലവകരമായ നടപടിയായിട്ടാണ് ഞങ്ങളും ആദ്യം കരുതിയത്. അപ്പോഴാണ് സ്വാശ്രയ മെഡിക്കൽ കോളേജ് മാനേജ്മെന്റുകൾ ഹൈക്കോടതിയിൽ പോയത്. ഹൈക്കോടതിയിൽ ഗവൺമെന്റ് വാദം ദുർബലമായിരുന്നു. ഗവൺമെന്റ് അഭിഭാഷകർ വാദിച്ചില്ല. കൂട്ടുകച്ചവടം നടത്തി വാദമുഖങ്ങൾ ഉന്നയിക്കാതെ വന്നപ്പോൾ മാനേജ്മെന്റുകൾക്ക് അനുകൂലമായി ഹൈക്കോടതി വിധിയുണ്ടായി. ആ വിധിയിൽ ഏറ്റവും കൂടുതൽ സന്തോഷിച്ചത് ശ്രീമതി കെ.കെ. ശൈലജ ടീച്ചറായിരുന്നു. കാരണം എടുത്ത നടപടിയിൽ നിന്ന് തലയുരാൻ കിട്ടിയ അവസരമായി കരുതിയാണ് ബഹുമാനപ്പെട്ട മന്ത്രി സന്തോഷിച്ചത്. എന്തുകൊണ്ട് അപ്പീൽ കൊടുത്തില്ല; മാനേജ്മെന്റിന് അനുകൂലമായി ഹൈക്കോടതി വിധിയുണ്ടായപ്പോൾ ഗവൺമെന്റ് എന്തുകൊണ്ട് അപ്പീൽ കൊടുത്തില്ല? വിദ്യാർത്ഥികളുടെ ഭാവിയെ കരുതിയാണ് എന്നൊന്നും പറയരുത്. കാരണം, മഹാരാഷ്ട്രയിലും മധ്യപ്രദേശിലും ഗവൺമെന്റിന് കൗൺസിലിംഗിനുള്ള സമയം നീട്ടിക്കൊടുത്തിട്ടുണ്ട്. ഗവൺമെന്റ് മാനേജ്മെന്റ് പക്ഷത്തായിരുന്നില്ലായെങ്കിൽ ഗവൺമെന്റ് ചെയ്യേണ്ടതെന്താണ്; സുപ്രീംകോടതിയിൽ അപ്പീൽ പോയി പ്രഗൽഭരായ വക്കീലന്മാരെ വെച്ച് വാദിച്ചു

ഹൈക്കോടതി വിധി തെറ്റാണെന്ന് സമർത്ഥിക്കുകയാണ് ചെയ്യേണ്ടിയിരുന്നത്. സുപ്രീംകോടതി വിധി നമുക്കെതിരായി വന്നാൽ മനസ്സിലാക്കാം. ഗവൺമെന്റിന്റെ മുമ്പിലുണ്ടായിരുന്ന ഒരു ലീഗൽ ഓപ്ഷൻ എന്തുകൊണ്ട് ശ്രീമതി കെ. കെ. ശൈലജ ടീച്ചർ വേണ്ടായെന്ന് വെച്ചു? ഒരു പ്രധാനപ്പെട്ട കാര്യമല്ലേയ്ക്ക്; ഇത് കേരളത്തിലെ ജനങ്ങൾക്ക് അറിയാനുള്ള അവകാശമല്ലേ? വിദ്യാർത്ഥികളുടെ ഭാവിയെക്കുറിച്ചായിരുന്നെന്ന് പറയരുത്, കാരണം മദ്ധ്യപ്രദേശിലും മഹാരാഷ്ട്രയിലും സുപ്രീംകോടതി ഇടപെട്ട് കൗൺസിലിംഗിനുള്ള സമയം നീട്ടിക്കൊടുത്തിരിക്കുകയാണ്. നമുക്കും സമയം കിട്ടുമായിരുന്നു. നിങ്ങളത് ചെയ്തില്ലെന്നുമാത്രമല്ല, മാനേജ്മെന്റുകൾക്ക് കൊള്ളയടിക്കാനുള്ള അവസരമാണ് ഈ ഗവൺമെന്റ് ഒരുക്കിക്കൊടുത്തത്. മാനേജ്മെന്റുകളുടെ ഇഷ്ടംപോലെ ചെയ്തുകൊടുത്തു. ഇന്നെന്താണ് സ്ഥിതി? ഒഴിവുള്ള സീറ്റുകളെ സംബന്ധിച്ച് അറിയിക്കാൻ പറ്റില്ലെന്ന് മാനേജ്മെന്റ് അസോസിയേഷൻ പ്രസിഡന്റ് ശ്രീ. പി. കൃഷ്ണദാസ് പറയുന്നു. ഈ ധൈര്യം കിട്ടിയത് എവിടെ നിന്നാണ്; ശ്രീമതി കെ. കെ. ശൈലജ ടീച്ചർ, നിങ്ങളുടെ ഗവൺമെന്റിന്റെ തെറ്റായ നടപടികൊണ്ടാണ്. മാനേജ്മെന്റ് ഗവൺമെന്റിനെ വെല്ലുവിളിക്കുകയാണ്. പ്രവേശന കമ്മീഷണർ ബി.എസ്. മാവോജി എന്താണ് പറയുന്നത്; ഇന്നലെ സുപ്രീംകോടതിയുടെ

വിധിയുണ്ടായി. നിങ്ങൾ വിജയിച്ചതൊന്നുമല്ല, "വിദ്യാർത്ഥി താൽപ്പര്യം മുൻനിർത്തി അഡ്മിഷൻ നടന്ന സാഹചര്യത്തിൽ വിദ്യാർത്ഥികളുടെ ഭാവിയെക്കരുതിമാത്രം ഈ പ്രവേശന നടപടികൾ അംഗീകരിക്കുന്നു" എന്നാണ് സുപ്രീംകോടതി പറഞ്ഞത്.

"ഇനി ഞങ്ങളിടപെടുമ്പോൾ. ഇനിമുതൽ കൗൺസിലിംഗിനുള്ള അധികാരം സംസ്ഥാന സർക്കാരിനാണ്" എന്നാണ് സുപ്രീംകോടതിയുടെ നിലപാട്. കേന്ദ്രഗവൺമെന്റിന്റെ നിലപാടുകൊണ്ടാണ് ഇങ്ങനെയൊരു നടപടിയുണ്ടായത്. സംസ്ഥാന ഗവൺമെന്റ് ഒന്നും ചെയ്തിട്ടില്ല. അപ്പീൽ കൊടുത്തില്ല. ബഹുമാനപ്പെട്ട ആരോഗ്യ വകുപ്പുമന്ത്രി പറയണം, കേരള ഗവൺമെന്റ് നിയോഗിച്ച അഭിഭാഷകൻ എഴുന്നേറ്റുനിന്ന് ഒരു വാചകം പറയാൻപോലും തയ്യാറായില്ല. ഒരക്ഷരം മിണ്ടിയില്ല. ഇപ്പോഴെന്താണ് സ്ഥിതി? ഇന്നലെ ...

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ

ടീച്ചർ): സർ,

മി. സ്ലീക്കർ: മന്ത്രി സംസാരിക്കട്ടെ.

ശ്രീ. രമേശ് ചെന്നിത്തല: സർ, മന്ത്രിയല്ല ഞാനാണ് സംസാരിക്കുന്നത്.

ഞാൻ വഴങ്ങിയാൽ മാത്രമേ മന്ത്രിക്ക് സംസാരിക്കാൻ കഴിയുകയുള്ളൂ.... (ബഹളം)

മി. സ്ലീക്കർ: നിങ്ങളെന്തിനാണ് ബഹളമുണ്ടാക്കുന്നത്. അദ്ദേഹത്തിന്

പറയാനുള്ളത് അദ്ദേഹം പറയട്ടെ.... (ബഹളം)

ശ്രീ. രമേശ് ചെന്നിത്തല: സർ, ഞാൻ വഴങ്ങിയാൽ മാത്രമേ മന്ത്രിക്ക് സംസാരിക്കാൻ സാധിക്കുകയുള്ളൂ.

മി. സ്പീക്കർ: അങ്ങ് വഴങ്ങുന്നില്ലെങ്കിൽ അങ്ങയുടെ സംസാരത്തിനുശേഷം മന്ത്രി സംസാരിക്കും.

ശ്രീ. രമേശ് ചെന്നിത്തല: ബഹുമാനപ്പെട്ട സ്പീക്കർ, ഏതൊരു അംഗം പ്രസംഗിക്കുമ്പോഴും ആ അംഗം വഴങ്ങിയാൽ മാത്രമേ മറ്റൊരംഗത്തിന് പ്രസംഗിക്കാൻ സാധിക്കുകയുള്ളൂ.

മി. സ്പീക്കർ: വഴങ്ങുന്നില്ലെങ്കിൽ അങ്ങ് സംസാരിക്കൂ.

ശ്രീ. രമേശ് ചെന്നിത്തല: സർ, ഞാൻ വഴങ്ങുന്നില്ല. സുപ്രീംകോടതിയിൽ നമ്മുടെ അഭിഭാഷകർ വേണ്ടപോലെ കാര്യങ്ങളുവതരിപ്പിച്ചില്ല. ഇവിടെ എന്താണ് സംഭവിച്ചിരിക്കുന്നത്; ഇന്നുമുതൽ സെൻട്രലൈസ്ഡ് കൗൺസിലിംഗ് നടത്താൻ സംസ്ഥാനത്തിനവകാശമുണ്ട്. മാനേജ്മെന്റ് അസോസിയേഷൻ പ്രസിഡന്റ് ശ്രീ. പി. കൃഷ്ണദാസ് ഒഴിവുകൾ റിപ്പോർട്ട് ചെയ്യാൻ മനസ്സില്ലായെന്നാണ് എൻട്രൻസ് കമ്മീഷണർ ശ്രീ. ബി. എസ്. മാവോജിയെ അറിയിച്ചിരിക്കുന്നത്. ഈ ധൈര്യം കിട്ടിയത് ഈ ഗവൺമെന്റിന്റെ പിടിപ്പുകേട്ടുകൊണ്ടും സർക്കാരിന്റെ തെറ്റായ നയം

കൊണ്ടുമാണെന്ന് പറയാതിരിക്കാൻ നിവൃത്തിയില്ല. ഇവിടെ എന്താണ് സ്ഥിതി; പ്രവേശനം പൂർത്തിയായി എന്നാണ് സംസ്ഥാന ഗവൺമെന്റ് പറഞ്ഞത്. അതുകൊണ്ടാണ് സുപ്രീംകോടതി ഈ നിലപാടെടുത്തത്. 25,000 രൂപയ്ക്ക് പഠിക്കാനുള്ള അവസരം കുട്ടികൾക്കുണ്ടെന്ന് ബഹുമാനപ്പെട്ട ആരോഗ്യമന്ത്രി പറയുന്നു. കേരളത്തിൽ അതിനവസരമുണ്ടാക്കിക്കൊടുത്തത് യു.ഡി.എഫ്. ഗവൺമെന്റാണ്. ഇവിടത്തെ പ്രശ്നമെന്താണ്; നിങ്ങൾ മാനേജ്മെന്റുമായി ഒത്തുകളിച്ചുകൊണ്ട് ഒരുഭാഗത്ത് വൻതോതിൽ ഫീസുയർത്തിക്കൊടുത്തു. മറ്റുഭാഗത്ത് തലവരിപ്പണം വാങ്ങുന്നു. ഗവൺമെന്റിന് ഇക്കാര്യം അന്വേഷിക്കാമോ? കേരളത്തിലെ സ്വാശ്രയ മെഡിക്കൽ കോളേജുകളിലും ദന്തൽ കോളേജുകളിലും അഡ്മിഷൻ ലേലംവിളി നടക്കുന്നു. ക്യാപിറ്റേഷൻ ഫീ, റീഫണ്ടബിൾ ഡെപ്പോസിറ്റ്, ബാങ്ക് ഗ്യാരന്റി എന്നിവ വാങ്ങുന്നു. മാത്രമല്ല അനിയന്ത്രിതമായി ഹോസ്റ്റൽ ഫീസും വാങ്ങുന്നു. എല്ലാംകൂടി ഒരു കുട്ടിക്ക് ഒരു കോടി അഞ്ച് ലക്ഷം രൂപ മുതൽ ഒരു കോടി പത്ത് ലക്ഷം രൂപവരെ പണം കൊടുക്കേണ്ട അവസ്ഥ ഇന്ന് കേരളത്തിൽ നിലനിൽക്കുന്നു. ഞാൻ ഇപ്പോൾ പറഞ്ഞതിൽ ഉറച്ചുനിൽക്കുന്നു. കേരളത്തിൽ ക്യാപിറ്റേഷൻ ഫീസില്ലായെന്ന് ബഹുമാനപ്പെട്ട മുഖ്യമന്ത്രി ഇന്നലെ പറഞ്ഞു. അദ്ദേഹത്തിന്റെ വാദം എനിക്ക് വളരെ കൗതുകകരമായി തോന്നി. കേരളത്തിന്

മുഴുവൻ...

ശ്രീ. റ്റി. വി. രാജേഷ്: ക്യാപിറ്റേഷൻ ഫീസ് വാങ്ങുന്ന ഏതെങ്കിലും ഒരു കോളേജിന്റെ പേര് അങ്ങയ്ക്ക് പറയാമോ?

ശ്രീ. രമേശ് ചെന്നിത്തല: സർ, ശ്രീ. റ്റി. വി. രാജേഷ്, മാനേജ്മെന്റുകൾക്കുവേണ്ടി വാദിക്കരുത്. താങ്കളെപ്പോലെ ഒരാൾ മാനേജ്മെന്റുകൾക്കുവേണ്ടി വാദിക്കുന്നതിൽ എനിക്ക് ദുഃഖമുണ്ട്.

ഡി.വൈ.എഫ്.ഐ.-യുടെ പ്രസിഡന്റായിരുന്ന അങ്ങ് ഇത് ചെയ്യരുത്. ഇവിടെ വൻതോതിലാണ് ലേലം വിളിക്കുന്നത്. നീറ്റ് മെരിറ്റ് അട്ടിമറിക്കുന്നു. ഇതൊന്നും തങ്ങളുടെ എഗ്രിമെന്റിലില്ലായെന്നും അതുകൊണ്ട് ഞങ്ങൾക്ക് നോക്കേണ്ട കാര്യമില്ലായെന്നുമാണ് ശ്രീമതി കെ. കെ. ശൈലജ ടീച്ചർ പറയുന്നത്. ഈ നിലപാട് ശരിയല്ല. ഇതെല്ലാം നോക്കാനാണ് ഗവൺമെന്റുള്ളത്. ഇവിടെ തലവരിപ്പണം, റീഫണ്ടബിൾ ഡെപ്പോസിറ്റ്, ബാങ്ക് ഗ്യാരന്റി, ഉയർന്ന ഹോസ്റ്റൽ ഫീസ് എന്നിവ വാങ്ങുന്നു. ഇതൊന്നും കാണാൻ കേരളത്തിലെ ഗവൺമെന്റിന് കഴിയില്ലേ? ജയിംസ് കമ്മിറ്റി നോക്കുകയായിരിക്കുന്നു. ശ്രീ. ജയിംസിനെത്തന്നെ മാറ്റാൻ പോകുകയാണ്. അതുകൊണ്ട് അദ്ദേഹം ഇക്കാര്യത്തിൽ താൽപ്പര്യമെടുക്കുന്നില്ല. 1300 പരാതികൾ വന്നിട്ട് ആ പരാതികൾ ഇവിടെ

പരിഹരിക്കുന്നില്ല. കേരളത്തിലെ വിദ്യാർത്ഥി സമൂഹത്തിന്റെയും പൊതുജനങ്ങളുടെയും രക്ഷകർത്താക്കളുടെയും വികാരം ഉയർത്തിപ്പിടിച്ചുകൊണ്ടാണ് ഞങ്ങൾ സമരം ചെയ്യുന്നത്. എത്രയാളുകളും കുട്ടികളുമാണ് ഓരോ ദിവസവും ഇതുമായി ബന്ധപ്പെട്ട് വിളിക്കുന്നത്? ഇത് പ്രതിപക്ഷത്തിന്റെ ഉത്തരവാദിത്വമാണ്, മാനേജ്മെന്റുകൾക്കുവേണ്ടി എന്തും ചെയ്തുകൊടുക്കുന്ന ഒരു സർക്കാരിവിടെ ഉണ്ടെങ്കിൽ ആ സർക്കാർ ആ നയം തിരുത്തണമെന്നാണ് ഞങ്ങൾക്ക് പറയാനുള്ളത്. ഞാൻ ശ്രീമതി കെ. കെ. ശൈലജ ടീച്ചറോട് ചോദിക്കട്ടെ, ജയിംസ് കമ്മിറ്റിക്ക് ഏതെങ്കിലും ഒരു നിർദ്ദേശം നിങ്ങൾ കൊടുത്തോ, ജയിംസ് കമ്മിറ്റിയുടെ യോഗം മന്ത്രിക്ക് വിളിച്ചുചേർത്തുകൂടെ; അതിനുള്ള അധികാരമില്ലേ? ജയിംസ് കമ്മിറ്റി ഇക്കാര്യത്തിൽ യാതൊന്നും ചെയ്യുന്നില്ലല്ലോ? യു.ഡി.എഫ്. ഗവൺമെന്റ് അഞ്ചുവർഷം കൊണ്ടാണ് 45,000 രൂപ ഫീസ് വർദ്ധിപ്പിച്ചത്. അന്ന് 25,000 രൂപ ഫീസിൽ കുട്ടികൾക്ക് പഠിക്കാമായിരുന്നു. സീറ്റുകളുടെ എണ്ണം വർദ്ധിപ്പിച്ചുവെന്നാണ് ഇവിടെ ആരോഗ്യ വകുപ്പുമന്ത്രി പറയുന്നത്. സീറ്റുകളുടെ എണ്ണം എങ്ങനെയാണ് വർദ്ധിച്ചത്; ഇടതുമുന്നണിയുടെ നേട്ടമാണോ സീറ്റ് വർദ്ധിച്ചത്? ഈ സംസ്ഥാനത്ത് പുതിയതായി മൂന്ന് കോളേജുകൾ ഉണ്ടായി. ബിലീവേഴ്സ് ചർച്ച് മെഡിക്കൽ കോളേജ്, എസ്.ആർ. മെഡിക്കൽ കോളേജ്, വർക്കല; കേരള മെഡിക്കൽ

കോളേജ്, പാലക്കാട് എന്നീ മൂന്ന് കോളേജുകൾ പുതിയതായി വന്നപ്പോഴാണ് സീറ്റ് വർദ്ധിച്ചത്. അതുപോലെതന്നെ ചില കോളേജുകളിലെ അടിസ്ഥാന സൗകര്യങ്ങൾ വർദ്ധിപ്പിച്ചപ്പോൾ, അവിടത്തെ സീറ്റുകളുടെ എണ്ണം 100-ൽ നിന്ന് 150 ആയി വർദ്ധിച്ചു. ഇവിടെ നിങ്ങൾ നഷ്ടപ്പെടുത്തിയത് 250 സീറ്റുകളാണ്. കുട്ടികൾക്ക് 25,000 രൂപയ്ക്ക് സർക്കാർ ഫീസിൽ പഠിക്കാനുള്ള അവസരം നിങ്ങൾ നഷ്ടപ്പെടുത്തി. തിരുവനന്തപുരം മെഡിക്കൽ കോളേജ്, പാരിപ്പള്ളി മെഡിക്കൽ കോളേജ്, ഇടുക്കി മെഡിക്കൽ കോളേജ് എന്നിവിടങ്ങളിലെ സീറ്റുകൾ നിങ്ങളാണ് നഷ്ടപ്പെടുത്തിയത്. ഇൻഡ്യൻ മെഡിക്കൽ കൗൺസിൽ നൽകിയ അവസരംപോലും നിങ്ങൾ നഷ്ടപ്പെടുത്തിയതുകൊണ്ട് 250 കുട്ടികൾക്ക് 25,000 രൂപയ്ക്ക് പഠിക്കാനുള്ള അവസരം നഷ്ടപ്പെട്ടു. ഇവിടെ സീറ്റ് വർദ്ധിപ്പിച്ചതിൽ ഗവൺമെന്റിന് ഒരു ക്രെഡിറ്റുമില്ല. കാരണം എന്താണ്; ഒന്നാമതായി പുതിയ കോളേജുകൾ വന്നു. രണ്ടാമതായി, കൂടുതൽ ഫീസ് നിശ്ചയിച്ചുകൊടുത്താൽ മാനേജ്മെന്റുകൾ കൂടുതലായി എഗ്രിമെന്റിൽ ഒപ്പിടാൻ വരും. ശ്രീ. ഉമ്മൻ ചാണ്ടി മുഖ്യമന്ത്രിയായിരുന്നപ്പോൾ 14 കോളേജുകൾ വന്നു, ഇപ്പോൾ 21 കോളേജുകൾ വന്നു. അന്ന് 67,000 രൂപ ഫീസ് നിശ്ചയിച്ചിരുന്നവെങ്കിൽ കുറേ മാനേജ്മെന്റുകൾകൂടി എഗ്രിമെന്റിൽ ഒപ്പിടുമായിരുന്നു. അങ്ങനെ കുട്ടികളെ

ദ്രോഹിക്കുന്ന നടപടി വേണ്ടായെന്ന് ഞങ്ങൾ തീരുമാനിച്ചതുകൊണ്ടാണ് അന്ന് പല മാനേജ്മെന്റുകളും ഒപ്പിടാത്തത്. ഇന്ന് മാനേജ്മെന്റുകൾ എഗ്രിമെന്റ് ഒപ്പിടാൻ വന്നത് അവർക്ക് കൊള്ളയടിക്കാനുള്ള എല്ലാ സൗകര്യവും നിങ്ങൾ ചെയ്തുകൊടുത്തതുകൊണ്ടാണ്. ഉയർന്ന ഫീസ് നിശ്ചയിച്ചുകൊടുക്കുന്നു. ജയിംസ് കമ്മിറ്റിയെ നോക്കുകയായിരിക്കുന്നു. ഇതിന്റെ ഫലമായി മാനേജ്മെന്റുകൾ എഗ്രിമെന്റിൽ ഒപ്പിടാൻ മുന്നോട്ടുവരും. അത് നിങ്ങളുടെ നേട്ടമല്ല. ഇന്നലെ ബഹുമാനപ്പെട്ട മുഖ്യമന്ത്രി പറഞ്ഞു, നീറ്റ് മെരിറ്റ് വന്നത് എൽ.ഡി.എഫ് ഗവൺമെന്റിന്റെ നേട്ടമാണെന്ന്. നീറ്റ് മെരിറ്റ് വന്നത് സുപ്രീംകോടതിയുടെ വിധിപ്രകാരമാണ്. കേന്ദ്രഗവൺമെന്റ് നടപടിയാണ്. ഇന്നുമുതൽ നിങ്ങൾ സുപ്രീംകോടതിയുടെ വിധി അംഗീകരിച്ച് കാര്യങ്ങൾ മുന്നോട്ടുകൊണ്ടുപോകുമോ? ആരോഗ്യ വകുപ്പുമന്ത്രി പറയുന്നില്ലല്ലോ. മാനേജ്മെന്റുകൾ വെല്ലുവിളിക്കുകയാണിവിടെ. ഇവിടെ അസ്വസ്ഥത ആർക്കാണ്? ഗവൺമെന്റിനാണ് അസ്വസ്ഥത. കാരണം ഗവൺമെന്റും മാനേജ്മെന്റും തമ്മിലുള്ള കൂട്ടുകച്ചവടവും കള്ളക്കളികളും പുറത്തുവന്നിരിക്കുന്നു. വൻതോതിലുള്ള അഴിമതിയും കോഴയും നടക്കുന്നു. ഈ കാര്യങ്ങളെക്കുറിച്ച് ഞങ്ങൾ പറയുമ്പോൾ ഞങ്ങൾ മാനേജ്മെന്റിനുവേണ്ടി വാദിക്കുന്നു എന്ന വാദം പൊതുജനങ്ങൾ അംഗീകരിക്കില്ല.

കേരളത്തിലെ ജനങ്ങളുടെ വികാരത്തെ കണക്കിലെടുത്തുകൊണ്ടും വിശ്വാസത്തെ ഉയർത്തിപ്പിടിച്ചുകൊണ്ടുമാണ് ഞങ്ങൾ സമരം ചെയ്യുന്നത്. കഴിഞ്ഞ പത്തുപന്ത്രണ്ട് വർഷക്കാലം സ്വാശ്രയ മേഖലയ്ക്കെതിരെ സമരം ചെയ്ത ഒരു സംഘടനയുടെ നേതാക്കൻമാർ കേരളം ഭരിക്കുമ്പോൾ അവർക്ക് തോന്യാസം നടത്താനുള്ള അധികാരം കൊടുത്തതിനെതിരെയുള്ള കേരളജനതയുടെ പ്രതിഷേധമാണ് ഞങ്ങൾ ഇവിടെ ഉയർത്തിപ്പിടിക്കുന്നത്. ആ സമരങ്ങളെ അടിച്ചമർത്താനും ഇല്ലായ്മ ചെയ്യാനുമുള്ള ഒരു നീക്കത്തിനെയും ഞങ്ങൾക്ക് അംഗീകരിക്കാൻ കഴിയില്ല. ഇവിടെ ഗവൺമെന്റ് തെറ്റുകൾ തിരുത്താൻ തയ്യാറാകണം. ഗവൺമെന്റ് എന്തുകൊണ്ട് സ്വകാര്യ മാനേജ്മെന്റുകൾക്ക് ഇത്തരമൊരു അവസരമുണ്ടാക്കിക്കൊടുത്തു. അതാണ് ഇവിടെ ഏറ്റവും വലിയ പ്രശ്നം. സ്വാശ്രയ മേഖലയിൽ ഒരു കാലത്തുമില്ലാത്ത നിലയിലുള്ള കൊള്ളയും അഴിമതിയും നടക്കുന്നു, കോഴയുണ്ടാകുന്നു. അതിനെതിരെ ഫലപ്രദമായ നടപടിയെടുക്കാൻ ഗവൺമെന്റ് മുന്നോട്ടു വരുന്നില്ല എന്നതാണ് ഞങ്ങളുടെ പരാതി. ഇവിടെ ബഹുമാന്യനായ മുഖ്യമന്ത്രി ശ്രീ. പിണറായി വിജയൻ മുഖ്യമന്ത്രി എന്ന നിലയിൽ പറയാൻ പാടില്ലാത്ത കാര്യമാണ് ഈ സഭയിൽ പറഞ്ഞത്. അത് പരിശോധിക്കുന്നതിനുവേണ്ടി ഞാൻ അങ്ങേയ്ക്ക് വിടുകയാണ്. ചാനലുകൾ വാടകയ്ക്കെടുത്തവരാണ് സമരം ചെയ്തതെന്ന് അദ്ദേഹം ചാനലുകളോട്

പറയുന്നു. എല്ലാ ദിവസവും രാവിലെ സ്പെഷ്യൽ ബ്രാഞ്ച് റിപ്പോർട്ട് കിട്ടുന്ന കാര്യം മുഖ്യമന്ത്രിക്ക് അറിയാവുന്നതാണ്. കെ.എസ്.യു. പ്രവർത്തകന്മാരെ അറസ്റ്റ് ചെയ്ത് അവരുടെ പേരിൽ കേസുണ്ടെന്നുള്ള കാര്യം മുഖ്യമന്ത്രിക്ക് കിട്ടുന്ന റിപ്പോർട്ടിലുണ്ട്. അതൊന്ന് വായിച്ചാൽ മതി. അദ്ദേഹം അത് മറച്ചുവെച്ചുകൊണ്ടാണ് ഇവിടെ സംസാരിക്കുന്നത്. ഏറ്റവും പ്രധാനപ്പെട്ട മറ്റൊരു കാര്യം കന്റോൺമെന്റ് ഗേറ്റ് ഒരിക്കലും അടയ്ക്കാറില്ല എന്നതാണ്. കന്റോൺമെന്റ് ഗേറ്റ് നിരോധന മേഖലയാണ്. അവിടെ അഞ്ചു പേരിൽ കൂടുതൽപേർ ചേരാൻ പാടില്ല. അങ്ങനെ കൂടിയാൽ അറസ്റ്റ് ചെയ്യും. അതുകൊണ്ട് ഞങ്ങളുടെ വിദ്യാർത്ഥികളെ വാടകയ്ക്കെടുക്കുന്ന ആളുകളായി ചിത്രീകരിച്ചതുൾപ്പെടെയുള്ള നടപടികൾ വേദകരമാണ്. ഈ സംസ്ഥാനത്തെ സംബന്ധിച്ചിടത്തോളം സമരങ്ങളുമായി ഞങ്ങൾ മുന്നോട്ടുപോകും. അഞ്ച് എം.എൽ.എ.-മാർ ഈ സഭാകവാടത്തിൽ നിരാഹാരം കിടക്കുമ്പോൾ അങ്ങേക്ക് ഉത്തരവാദിത്വമുണ്ട്. ഇവിടെ ബഹളമുണ്ടാക്കുന്ന ശ്രീ. എ. കെ. ബാലൻ പാർലമെന്ററി കാര്യ വകുപ്പുമന്ത്രിയല്ലേ? അദ്ദേഹത്തിന് ഉത്തരവാദിത്വമില്ലേ? മുഖ്യമന്ത്രിക്ക് ഉത്തരവാദിത്വമില്ലേ? ഞങ്ങൾ ന്യായമായ അവകാശങ്ങൾ ഉന്നയിച്ചുകൊണ്ട് സമരം ചെയ്യുമ്പോൾ ആ സമരത്തെ അടിച്ചമർത്തിക്കൊണ്ട് മുന്നോട്ടുപോകാമെന്ന് സർക്കാർ കരുതിയാൽ അതിശക്തമായിത്തന്നെ അതിനെ

നേരിടുമെന്ന് പറയാൻ ഞങ്ങൾ ആഗ്രഹിക്കുകയാണ്. അതുകൊണ്ട് ഈ തെറ്റായ നടപടി സർക്കാർ അവസാനിപ്പിക്കണം. കഴിഞ്ഞ പത്തുപന്ത്രണ്ട് വർഷക്കാലം സ്വാശ്രയ മാനേജ്മെന്റുകൾക്ക് നേരെ സമരം നടത്തിയ ആളുകൾ ഇന്ന് അവരുടെ സംരക്ഷകരായി മാറിയത് കേരളം കാണുന്നു എന്ന കാര്യം മനസ്സിലാക്കണം. അതുകൊണ്ട് ഈ സഭാനടപടികളിൽ സഹകരിക്കാൻ ഞങ്ങൾക്ക് ബുദ്ധിമുട്ടുണ്ട്. ഇതിനൊരു പരിഹാരമുണ്ടാകുന്നതുവരെ ഞങ്ങളുടെ സഹപ്രവർത്തകർ അവിടെ നിരാഹാരം കിടക്കുമ്പോൾ സഭാനടപടികളുമായി സഹകരിക്കാൻ ബുദ്ധിമുട്ടുണ്ട്. അതുകൊണ്ട് ശക്തമായ സമരങ്ങളുമായി ഞങ്ങൾ മുന്നോട്ടുപോകുമെന്ന് സഭയേയും അങ്ങയേയും അങ്ങയിലൂടെ ജനങ്ങളേയും അറിയിക്കാൻ ഈ അവസരം വിനിയോഗിക്കുകയാണ്.

(പ്രതിപക്ഷാംഗങ്ങൾ സ്പീക്കറുടെ ഡയസ്സിനുമുന്നിൽ വന്ന് മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

മി.സ്പീക്കർ: ദീർഘകാലത്തെ പാർലമെന്ററി അനുഭവമുള്ള ബഹുമാന്യനായ പ്രതിപക്ഷ നേതാവ് സ്ഥിരമായി ചെയറിന്റെ വിമർശകനായി സഭയ്ക്കകത്തും പുറത്തും മാറുന്നത് ഖേദകരമായ കാര്യമാണ് എന്ന് അങ്ങയെ ഞാൻ അറിയിക്കുകയാണ്. പ്രതിപക്ഷത്തിന്റെ എല്ലാ അവകാശങ്ങളും ചട്ടത്തിന് വിധേയമായി

സംരക്ഷിക്കുവാനുള്ള ബാധ്യത ചെയറിനണ്ട്. അത് കൃത്യമായി നിർവ്വഹിക്കും, നിർവ്വഹിച്ചുകൊണ്ടിരിക്കുന്നുമുണ്ട്. കീഴ്വഴക്കങ്ങൾ യാത്രാകൃത്യമായി നടപ്പിലാക്കേണ്ടതല്ല. കീഴ്വഴക്കങ്ങൾ സാഹചര്യങ്ങളുമായി കൂടി ബന്ധപ്പെട്ടതാണ്. ഇന്നലെ ചോദ്യോത്തരവേള ആരംഭിക്കുന്നതിനുമുമ്പ് ചോദ്യോത്തരവേളയ്ക്ക് ഇടയിൽത്തന്നെ അങ്ങേയ്ക്ക് പ്രസംഗിക്കണമെന്നുള്ള അടിയന്തര പ്രാധാന്യം ചെയറിന് ബാധ്യമായിട്ടില്ല. ആ സാഹചര്യത്തിലാണ് ചെയർ അത്തരമൊരു നിലപാട് സ്വീകരിച്ചത്. പ്രതിപക്ഷ നേതാവിനും പ്രതിപക്ഷത്തിനുമുള്ള അവസരങ്ങൾ നൽകുന്നതിൽ ഒരിക്കലും പിശുക്ക് കാണിക്കാറില്ല. അവകാശങ്ങളെല്ലാം സംരക്ഷിക്കപ്പെടുകതന്നെ ചെയ്യും. പക്ഷെ ചെയറിന്റെ റൂളിംഗിനെ സഭയ്ക്കകത്തും പുറത്തും ചോദ്യം ചെയ്യുന്നതും വിമർശിക്കുന്നതും ആശ്വാസകരമല്ലായെന്നുകൂടി ബഹുമാനപ്പെട്ട പ്രതിപക്ഷ നേതാവിനെ ഞാൻ അറിയിക്കുന്നു.

ശ്രീ. കെ. എം. മാണി :(മൈക്ക് ഓഫ്)...

(ശ്രീ. കെ. എം. മാണിയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി.)